

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

**|| śrīraṅganāthapādukāśahasram ||**

**|| ratnasāmānyapaddhatiḥ pañcadaśī ||**

*This document\* has been prepared by*

***Sunder Kidāmbi***

*with the blessings of*

***śrī raṅgarāmānujamahādeśikan***

**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

*śrīḥ*  
*śrīmate nigamāntamahādeśikāya namaḥ*  
**॥ ratnasāmānyapaddhatih pañcadaśī ॥**

*śrīmān veṅkaṭanāthāryaḥ kavitārkkikakesarī |*  
*vedāntācāryavaryo me sannidhattāṃ sadā hr̥di ॥*

*udarciṣaste raṅgendrapādāvani ! bahirmaṇīn |*  
*antarmaṇiravaṃ śrutvā manye romāñcitākṛtīn ॥ 15.1 ॥*

*vidhehi śaurermaṇipāduke ! tvaṃ*  
*vipadyamāne mayi raśmijālaiḥ |*  
*āsīdatāmanta kakaikarāṇāṃ*  
*vitṛāsanān vetralatāviśeṣān ॥ 15.2 ॥*

*mukundapādāvani ! madhyanādyā*  
*mūrdhanyayā niṣpatato mumukṣoḥ |*  
*ābrahmalokādavalambanārthaṃ*  
*ratnāni te raśmigaṇaṃ sṛjanti ॥ 15.3 ॥*

*asūryabhedyāṃ rajanīṃ prajānām*  
*āloka mātreṇa nivārayantī |*  
*amoghavṛttirmaṇipādarakṣe !*  
*muradviṣo mūrtimatī dayā tvam ॥ 15.4 ॥*

*raṅgeśapādāvani ! tāvakānāṃ*  
*ratnopalānāṃ dyutayaḥ sphuranti |*  
*śreyaḥphalānāṃ śrutivallarīṇām*  
*upaghnaśākhā iva nirvyapāyāḥ ॥ 15.5 ॥*

*kasyāpi puṃsaḥ kanakāpagāyāḥ*  
*puṅye salīlaṃ puline śayāloḥ |*

samīpavṛttirmanīpāduke ! tvam  
 samvāhayantīva padaṃ karaiḥ svaiḥ || 15.6 ||

didṛkṣamāṇasya paraṃ nidhānaṃ  
 snehānvite yogadaśāviśeṣe |  
 samvitpradīpaṃ maṇipādarakṣe !  
 sandhukṣayantīva marīcayaste || 15.7 ||

samādhībhājāṃ tanute tvadīyā  
 raṅgeśapādāvani ! ratnapaṅktiḥ |  
 sthānaṃ prayātum tamasah paraṃ tat  
 pradīpakṛtyaṃ prabhayā mahatyā || 15.8 ||

badhnāsi raṅgeśvarapādarakṣe !  
 manye yathārhaṃ maṇiraśmijālaiḥ |  
 sevānatānāṃ tridaśeśvarāṇāṃ  
 śeṣāpaṭiṃ śekharasannikṛṣṭām || 15.9 ||

bhajanti raṅgeśvarapādarakṣe !  
 prakalpayanto vividhān pumarthān |  
 udarciśaścintayatāṃ janānāṃ  
 cintāmaṇitvaṃ maṇayastvadīyāḥ || 15.10 ||

nāthasya datte nadarājakanyā  
 pātum śubhān pādanakhenduraśmīn |  
 maṇiprabhābhiḥ pratipannapakṣāṃ  
 līlācakorīmiva pāduke ! tvām || 15.11 ||

janasya raṅgeśvarapāduke ! tvam  
 jātānukampā janayasyayatnāt |  
 ākṛṣya dūrānmaṇiraśmijālaiḥ  
 ananyalakṣyāṇi vilocanāni || 15.12 ||

raṅgeśapādāvani! tāvakīnaiḥ  
 sprṣṭāḥ kadācinmaṇiraśmipāśaiḥ |  
 kālasya ghoram na bhajanti bhūyah  
 kāragrāhānteṣu kaśābhighātam || 15.13 ||

ratnāni raṅgeśvarapādarakṣe!  
 tvadāśritānyapratighairmayūkhaiḥ |  
 āseduṣiṇām śrutisundarīṇām  
 vitanvate varṇanicolalakṣmīm || 15.14 ||

nidrārasapraṇayino maṇipādarakṣe!  
 raṅgeśvarasya savidham pratipadyamānā |  
 śayyāphaṇīndramabhito bhavatī vidhatte  
 ratnāmśubhiryavanikāmiva darśanīyām || 15.15 ||

sadyastvadudgrahadaśānamitākṛtīnām  
 srastāmśukam nijarucā maṇipāduke! tvam |  
 padmāsahāyaparivāravilāsinīnām  
 paṭṭāmśukairiva payodharamāvṛṇoṣi || 15.16 ||

devasya raṅgavasateḥ purataḥ pravṛttai-  
 ruddhūtaviśvatimirām maṇiraśmijālaiḥ |  
 manye madīyahṛdayāyatanapraveśa-  
 māṅgalyadīpakaṇikām maṇipāduke! tvām || 15.17 ||

ākīrṇaratnanikarām maṇipāduke! tvām  
 raṅgeśvarasya lalitām vipaṇim pratīmah |  
 yatsaṃśrayeṇa bhavati sthirabhaktimūlyam  
 kaivalyamatra jagatām krayavikrayārham || 15.18 ||

vyañktum kṣamam bhagavato jagadīśvaratvam  
 vajrāṅkuśadhvajasaroruhacakracihnam |

āśliṣya nirbhararuciṃ maṇipāduke ! tvām  
 āsīdanābharaṇasundaramaṅghripadmam || 15.19 ||

ratnaprabhāpaṭalacakramanoharā tvam  
 padmāruṇam padamidaṃ tvayi raṅgabhartuḥ |  
 manye tadetadubhayam maṇipādarakṣe !  
 cakrābjamaṇḍalamakiñcanarakṣaṇārham || 15.20 ||

trāsātsvayam praṇamatāṃ danujeśvarāṇāṃ  
 saṅkhye'valūnaśirasāmapī mauliratnaiḥ |  
 āyojayatyānukalam maṇipāduke ! tvam  
 sairandhrikeva muravairikṛpāṇadhārā || 15.21 ||

āskandanāni vibudhendrasīkhāmaṇīnāṃ  
 tvāmāśritānyasurasūdanapādarakṣe ! |  
 ratnāni te stutisuvarṇaparīkṣaṇārthe  
 nūnam bhajanti nikaṣopalatāṃ kavīnām || 15.22 ||

pādāvani ! praṇayināṃ pratipāditārthāṃ  
 krīḍāsarojamiva śauripadaṃ vahantīm |  
 pratyuptaratnanikarapratipannaśobhāṃ  
 paśyāmi rohaṇagireradhidevatāṃ tvām || 15.23 ||

yāmeva ratnakiraṇairmaṇipādarakṣe !  
 cūḍāpade tanubhṛtāṃ bhavatī vidhatte |  
 śakrādidāivataśīkhāmaṇīrajyamānaiḥ  
 tāmeva te prakāṭayanti padairabhikhyām || 15.24 ||

ratnāṅkurairaviralā maṇipādarakṣe !  
 pākonmukhaiḥ parigatā puruṣārthasasyaiḥ |  
 devena raṅgapatīnā jagatāṃ vibhūtyai  
 kedārikeva kṛpayā parikalpitā tvam || 15.25 ||

nirdhūtamohatimirāstava ratnadīpaiḥ  
 nirviśyamānavibhavaṃ nadarājaputryā |  
 pratyakṣayanti nigamāntanigūḍhamarthaṃ  
 pādāvani ! tvayi niveśitabhāvabandhāḥ || 15.26 ||

ratnopalaprakarasaṃbhava eṣa dūrād  
 raṅgādhirājacaraṇāvani ! tāvakīnaḥ |  
 ādrāparādhaparikhinnadhiyāṃ prajānām  
 āśvāsanārtha iva bhāti karaprasāraḥ || 15.27 ||

vyāmuhyato viśayibālamṛgān madīyān  
 saṃsāragharmajanitāsu marīcikāsu |  
 pādāvani ! praguṇaratnamayūkhajālaiḥ  
 ākr̥ṣya viśramaya keśavakāntisindhau || 15.28 ||

antarnidhāya munibhiḥ parirakṣyamāṇām  
 ātmīyaraśmigūṇitāṃ maṇipādarakṣe ! |  
 raṅgeśapādakamalapratipannamudrāṃ  
 nīvimavaimi bhavatīṃ nigamāntavācām || 15.29 ||

rāmasya raṅgavasateścaraṇānuṣaṅgāt  
 kāṣṭhāṃ gatāṃ bhuvanapāvanatāṃ dadhānā |  
 pādāvani ! pracuraratnaśilānibaddhā  
 saṃsārasantaraṇaseturasi prajānām || 15.30 ||

diviṣanmakuteṣu sañcarantyaḥ  
 pracuraste maṇipāduke ! prakāśaḥ |  
 divi raṅgapatermahotsavārthaṃ  
 vitatā vandanamālikeva bhāti || 15.31 ||

prabhavanti davīyasāṃ svabhāvāt  
 tava ratnāni mukundapādarakṣe ! |

ayasāmiva hanta lohakāntāḥ

kāṭhinānāṃ manasāṃ vikarṣaṇāya || 15.32 ||

paripaśyati devi! raṅganāthe

rahasi tvam savidhe niviśya lakṣmyāḥ |

paripuṣyasi ratnadhāmabhiḥ svaiḥ

anasūyeva manojñamaṅgarāgam || 15.33 ||

tava ratnakarārpitaṃ navīnaṃ

parigrhya sthiraṃ sukāṃśukāṃ manojñam |

jaradaṃśukavatsukhena dehaṃ

kṛtinaḥ keśavapāduke! tyajanti || 15.34 ||

abhito maṇipāduke! nibaddhaiḥ

kṛtasamskāravīśeṣamātmaratnaiḥ |

kurute bhavatī padaṃ murāreḥ

kāṭhine'smin hṛdi me niveśayogyam || 15.35 ||

nījaratnakarāñcalairmadīyān

aparādhānavadhūya dattasāmyā |

ramayā sahitasya raṅgabhartuḥ

padayorarpaya pāduke! svayaṃ mām || 15.36 ||

raśmijālapariveṣabandhurā

raṅgabhūmipatiratnapāduke! |

viśvalocanavihaṅgahāriṇī

vāgureva vitatā virājase || 15.37 ||

mānasāmbujavikāśahetubhiḥ

sevitā maṇigaṇaiḥ prabhākaraiḥ |

pāduke! vahasī sadbhirāśritāṃ

devi! viṣṇupadasampadaṃ navām || 15.38 ||

adhīśayitaphaṇīśvarasya śaureḥ  
 svayamadhīrūdhapadopadhānapārśvā |  
 maṇivalayajuṣā kareṇa mandam  
 spr̥śasi padāvani! pādoryugam tat || 15.39 ||

bhavatyante tvām praṇatasya jantoḥ  
 tadoko'grajvalanam tvatprakāśaiḥ |  
 yato nāḍyā madhyamayā viniryan  
 gatiṃ vindet keśavapādarakṣe! || 15.40 ||

aśithilapariṇaddhā raśmijālairmaṇīnām  
 duradhigamatamam naḥ pāramāropayanti |  
 kamalanayanamādyam karṇadhāram dadhānā  
 bhavasi bhavapayodheḥ pāduke! potapātrī || 15.41 ||

maṇigaṇakiraṇaiste kalpīte gulmabhede  
 mṛgayuriva kuraṅgīm tvām puraskṛtya bhavyām |  
 harati caraṇarakṣe! bhaktipāśāvaruddham  
 hṛdayahariṇayūtham prāṇinām raṅganāthaḥ || 15.42 ||

paricitapadamūlā pāduke! raṅgiṇastvam  
 prabhavati bhujamadhye kaustubho'yaṃ tathā'pi |  
 bhavati bhṛśamadhastāt tejasā bhavyabhūmnā  
 śalabhitaduritānām tāvakānām maṇīnām || 15.43 ||

kalpaśreṇīdinapariṇatau jantujāle prasupte  
 viṣvagyvāpte jagati tamasā pāduke! tādr̥śena |  
 styānālokaistava maṇigaṇairvāsagehapradīpāḥ  
 sampadyante saha kamalayā jāgarūkasya yūnaḥ || 15.44 ||

śrīraṅgendoścaraṇakamaladvandvasevāvalepāt  
 ārūdhāyām tvayi makhabhujāmānatān maulibhāgān |

teṣāṃ cūḍāmaṇibhiranaghaistāvakānāṃ maṇīnāṃ  
keśākeśi prabhavati mithastrāsaleśojjhitānām || 15.45 ||

tvadratnopalaraśmipañjaratanutrāṇaṃ sthiraṃ bibhrato  
mātaḥ ! mādhavapāduke ! na tu punarhastaiḥ sprśantyā-  
kulaiḥ |

dūrotsiktadurādhyajihmagabiladvāḥpālakopānala-  
jvālāmitrakāṭhoravetrālatikādattārdhacandraṃ vapuḥ || 15.46 ||

saṃvartoditasūryakoṭisadrśīṃ raṅgeśapādāvani !  
prastauṣi pratiyatnaratnanikarajyotiśchaṭāmudbhaṭām |  
tanmanyē tadananyasūrīparīṣanmadhye niveśāya naḥ  
tādṛgvāsarase'pi bhettumacirādasīmākamandhaṃ  
tamaḥ || 15.47 ||

salīlaṃ vinyasya tvayi caraṇarakṣe ! nijapadam  
yadṛcchāniṣkrānte viharati harau raṅgarasike |  
diśāsaudhānaṣṭau janayasi tadā nirbharamīlan  
maṇicchāyāmāyāghanaghaṭitaketuvyatīkarān || 15.48 ||

mahārghairāśliṣṭāṃ maṇibhiravadhūtadyumaṇibhiḥ  
kathāñcit kṣetrajñairadhigatapadāmamba ! bhavatīm |  
mukundena trātum padakamalamūle vinihitāṃ  
nirābādhāṃ manye nidhīmanaghavācāṃ niravadhim || 15.49 ||

tāpatrayaṃ nirundhe pacati kaṣāyān viśoṣayati paṅkam |  
tejastṛitayamidam te śaṅke raṅgendrapāduke ! tejaḥ || 15.50 ||

|| iti śrīpādukāśahasre ratnasāmānyapaddhatiḥ pañcadaśī ||

kavitārkkikasīmḥāya kalyāṇaguṇaśāline |  
śrīmate veṅkaṭeśāya vedāntagurave namaḥ ||